

చిచ్చు బుడ్డి

భూషయ్యగారి రెండంతస్తుల మేడ
ముందు బుస్సున లేచింది పెద్ద
చిచ్చు బుడ్డి.

ఆది వెలిగించిన భూషయ్యగారి పెద్ద కూతురు
రాధ ఒక్కసారి వెనక్కి వచ్చి నిల్చింది. చిచ్చు
బుడ్డి పైకి ఉవ్వెత్తున లేచిన వెలుగువూలు అనేక
రంగుల్ని విరజిమ్ముతున్నాయే.

మేడ పిట్టగోడల మీదా, గూళ్ళలోనూ పెట్టిన ప్రమద
దీపాలు వెలవెల పోతున్నాయి. ఆ వెలుగులో అక్కడ
ఉన్న వారి కళ్ళు పచ్చగా, నీలంగా, తెల్లగా, ఎర్రగా
కనిపిస్తున్నాయి. చిచ్చుబుడ్డి ఆరిపోయింది.

ఆనాటి అమావాస్య చీకటి భూషయ్య ఇంటి ముందు
నుంచి పారిపోయి, ఎదురుగా ప్రహారీ గోడకు చేరబడి
కూర్చుని ఉన్న పోచయ్య కళ్ళల్లో దాక్కుంది.

పోచయ్య చూస్తున్నాడు. కాకరపువ్వువొత్తి వెలిగించి దూరంగా పట్టుకొని, పక్కన నిల్చుని చూస్తున భర్తతో ఏదో అని కిలకిల నవ్వుతున్న భూషయ్యగారి పెద్ద కూతుర్ని చూశాడు. ముత్యాల మతాబా వెలిగించి ఆ వెలుగులో మతాబాల సంతోషంతో వెలిగిపోతున్న భూషయ్యగారి రెండో పిల్లను చూశాడు. పువ్వువొత్తి కాలుస్తున్న మూడో దాన్ని, అవుట్ పేలుస్తున్న అల్లుణ్ణి, తూటా తిప్పుతున్న పెద్ద కొడుకునీ, సిసింద్రీలు కాలుస్తున్న రెండో కొడుకునీ మార్చి మార్చి చూశాడు పోచయ్య. చంటిదాన్ని చంకన వేసుకొని, దబ్బనానికి తెల్ల మతాబా గుచ్చి కాలుస్తున్న భూషయ్యగారి భార్య భ్రమరాంబనూ చూశాడు.

భూషయ్య వాలుకుర్చీలో కూర్చుని చేబ్రోలు పుగాకు చుట్ట కాలుస్తున్నాడు. తన సంతానాన్ని చూసుకొని మురిసిపోతున్నాడు.

దూరంగా భూషయ్యగారి చిన్న జీతగాడు, దుమ్ము పట్టిన తాటాకు టపాకాయల్ని కాల్చడానికి సతమతమై పోతున్నాడు.

దీపాలతో అలంకరించబడిన భూషయ్యగారి భవనం దేదీప్యమానంగా వెలుగుతోంది. తనచుట్టూ ఆవరించుకుని మింగేయబోతున్న చీకటిని దీపాల వెలుగు తరిమేసింది.

ఆ వెలుగులో-దొడ్లో ఉన్న కొత్తగా అర్రు చేసిన కోడెదూడలూ, నడికారు గిత్తల జత, చాడి ఆవులూ, గేదెలూ

దూడలూ, మతాబాల కాంతుల్లో వెలిగిపోతున్న భవనాన్ని మోరలు వైకెత్తుకొని చూస్తున్నాయి. చీకట్లో మిలమిలలాడే వాటి కళ్ళు వెలుగులో తెల్లగా, కాంతిహీనంగా కన్పిస్తున్నాయి. ఆ వెలుగుకూ, మోతలకూ భయపడిపోయిన భూషయ్యగారి బొచ్చుకుక్క మెల్ల ఇంట్లో అరుస్తూ పరుగులు తీస్తున్నది.

పోచయ్య నరసిమ్మను చూస్తున్నాడు. అతని కళ్ళు చెమ్మగోల్లాయి. తలకు చుట్టుకున్న తువాలు లాగి కళ్ళు తుడుచుకున్నాడు. భూషయ్యగారి అల్లుడు భార్యను అవుట్ పేల్చడానికి ముందుకు రమ్మంటున్నాడు. రాధ రెండడుగులు ముందుకు వేసి “నాకు భయం బాబూ!” అంటూ వెళ్ళి గడపలో పై మెట్టుమీద నిల్చుంది.

పట్టుచీరల బరబరల్లో ఆడపిల్లల కిలకిలలు కలసి పోతున్నాయి. కప్పగంతుల చిటపటలకు చిన్నపిల్లలు కుప్పి గంతులు వేస్తున్నారు. మధ్యమధ్య పెద్దవాళ్ళు పిల్లల్ని జాగ్రత్త అంటూ హెచ్చరిస్తున్నారు.

ఆ రోజు షావుకారు భూషయ్యగారి ఇంటిముందు ఆనందం పందిరి వేసింది. సంతోషం పొంగిపోగ్గింది. ఉత్సాహం పరుగులు తీస్తోంది.

భూషయ్యగారి మతాబుల వెలుగుల్లో, చిచ్చుబుడ్ల కాంతుల్లో, టపాసుల మెరుపుల్లో— తన సంతానాన్ని, దొడ్లో ఉన్న పశు సంపదనూ, రెండు అంతస్తుల మేడను, చీకటి

కొట్లలోవున్న ధాన్యపురాసుల్ని, ఇనప్పెట్లలో మూలుగుతున్న కరెన్సి నోటుల్ని, ఇనుప భోషాణం లో ఉన్న కుదువ నగకట్టునూ - మనసుతోనే చూసుకుంటూ భూషయ్య సంతృప్తిగా చుట్టపొగ వదలుతున్నాడు.

భూషయ్యగారు నిర్మించుకొన్న స్వర్గానికి, సంపదకూ కావలా కాస్తున్న, ఆ ఎత్తయిన ప్రహారీగోడల తాలూకు చీకటినీడలు ఉత్తరంపక్కన ఉన్న తుమ్మలబీడును ఆవరించిస్తే.

ఆ ప్రహారీగోడకు చేరబడి కూర్చుని ఉన్న పోచయ్య గుండెల్ని చీల్చుకుంటూ ఏదో మూలుగు బయటపడటానికి ప్రయత్నిస్తోంది. భూషయ్యగారితో పోల్చిచూస్తే పోచయ్య ఒక చీమ లేక దోమగా కన్పిస్తాడు. మేడవైకి ఎక్కిచూస్తే తుమ్మలబీడులో ఉన్న అతని గుడిసె కోళ్ళ గూడులా కన్పిస్తుంది.

భూషయ్య పని చేయించుకునేవాడు - పోచయ్య పని చేసేవాడు. భూషయ్య భోగభాగ్యాలు అనుభవించడానికి పుడితే, పోచయ్యలు అతని సంపదను పెంచడానికే పుట్టారనీ - వీరిద్దరిమధ్య ఉన్న సంబంధాన్ని - వాళ్ళు బతుకుతున్న సమాజం - సాంఘిక వ్యవస్థ నిర్ణయించింది. కర్మ సిద్ధాంతాన్ని బోధించింది.

“నాన్నా ఆ చిచ్చుబుడ్డిని నేను వెలిగిస్తాను” అన్నాడు
భూషయ్యగారి రెండో కొడుకు గారాలు కుడస్తూ.

అంతవరకూ మోకాళ్ళ మధ్య తల ఇరికించుకొని
కూర్చున్న పోచయ్య చివ్వున తలెత్తి చూశాడు. అతని
లోతుకు పీక్కుపోయిన కనుగుంటల్లో నీరు నిలిచింది. లోపల
ఏదో కదిలింది. కనిగుంటల నుంచి పోచయ్య ఎండిపోయిన
చెంపలమీదుగా కిందకు జారి గుండెను తడుపుతున్నది.
గుండెలో ఏదో కప్పున దిగినట్లు విలవిలలాడిపోయాడు.

పోచయ్య మనసు కాలప్రవాహం ఓ సంవత్సరం
వెనక్కు పోయింది.

సరిగ్గా సంవత్సరం క్రితం—ఇదే రోజు— దీపావళి రోజు
పోచయ్యకొడుకు యాదగిరి చాలా ఉత్సాహంగా ఉన్నాడు.
చిన్న బ్యాబి తాలూకు చినిగిపోయిన ఒక నిక్కరు
భూషయ్య భార్య యాదగిరికి ఇచ్చింది. అది తొడుక్కుని
తండ్రి కుట్టించిన షర్టు వేసుకొన్నాడు. ఆ రోజు వాడిని
చూసి పోచయ్య మురిసిపోయాడు. అంత సంతోషంలో
పోచయ్యకు సుబ్బి గుర్తొచ్చి కంట నీరు పెట్టుకున్నాడు.
దానికి కొడుకు అచ్చట ముచ్చట చూసుకొనే అద్భుతం
లేనందుకు బాధపడ్డాడు. సుబ్బి వాణి కని ఏడోనాడు కన్ను
మూసింది. పసిగుడ్డు బాధ్యత అతని చేతుల్లో పెట్టి వెళ్ళి
పోయింది.

యాదగిరి పన్నెండేళ్ళు పోచయ్య గుండెల మీద,
అతని ప్రాణాల్లో ప్రాణంగా పెరిగాడు.

గూడెంవాళ్ళు పట్నంపోయి ఫాక్టరీలో పని చేసుకుందాం
అన్నారు. చాలామంది వెళ్ళిపోయారు. పోచయ్య మాత్రం
భూషయ్యగారి కొలువు వదలడానికి ఇష్టపడలేదు. సుబ్బి
భూషయ్యగారింట్లోనే పని చేసేవి. వాళ్ళ కాళ్ళ దగ్గర పడి
ఉంటేనే తన కొడుక్కు ఇంత ఆసరా దొరుకుతుందని
భావించాడు పోచయ్య.

యాదగిరి ఎనిమిదేళ్ళ వయసునుంచే భూషయ్యగారింట్లో
చిన్నచిన్న పనులు చెయ్యసాగాడు. పన్నెండు ఏళ్ళు
నిండాయి.

చీకటితో లేచి చీపురు తీసుకుంటే చద్దిబువ్వ తాగే వేళ
దాకా ఊడుస్తూనే ఉండేవాడు. గొడ్ల సావిడి శుభ్రం చేసే
వాడు. సద్ది అన్నం తిని, దొరసానమ్మ కట్టిచ్చిన వేడి అన్నం
మూట భుజాన వేసుకొని గొడ్లను తోలుకొని వెళ్ళేవాడు.
మధ్యాహ్నం గొడ్లను చెర్లోకి తోలి, చెట్టుకింద కూర్చుని
అన్నం మూట విప్పేవాడు. గొడ్డు కారం పచ్చడితో
ముద్దలుచేసి ఉసిళ్ళు తోలుతూ తినేవాడు. సాయంకాలం
ఇంటికి రాగానే భూషయ్యగారి పిల్లలు తలొక పని పురమా
యించేవారు.

అందరి భోజనాలూ అయాక భ్రమరాంబ యాదగిరిని
గిన్నె కడుక్కోమని చెప్పేది. వాడు అరగంటకు ముందే

గిన్నె కడుక్కొని, పచ్చి^{డి} మోపుమీద కూర్చుని ఖాళీగిన్నె లోకి చూస్తూ కునికిపాట్లు పడేవాడు. నిద్రమత్తులో ఉన్న వాడి జిహ్వాకు రుచి తెలిసేది కాదు.

గిన్నె కడిగి గొడ్ల సావిట్లో ఓ మూల బోర్లించి వరిగడ్డి మీద గోనెసంచి పరచుకొని, తండ్రి మొలపంచ ముసుగు బిగించి నిద్రలోకి జారిపోయేవాడు. బాగా పొద్దు బోయి వచ్చి పోచయ్య కొడుకు పక్కనే పడుకొనేవాడు. తండ్రి దగ్గరగా ఒదిగి వెచ్చగా పడుకున్న యాదగిరికి ఒకోసారి మెలకవ వచ్చేది. మెల్లగా లేచి వెళ్తున్న తండ్రిని చూసి "అయ్యా! ఎక్కడికే ఇంత సీకట్లోకి?" అనేవాడు.

ఉత్తరపు పొలం అరకుకు వెళుతున్నాననో, దక్షిణ పొలానికి ఎరువు తోలుకెళ్ళాలనో, పొగ తోటకు నీళ్ళు పొయ్యాలనో, నారువండికి నీరు కట్టబోతున్నాననో చెప్పేవాడు.

యాదగిరికి మళ్ళీ కునుకు పట్టగానే భ్రమరాంబ వాణి నిద్ర లేవేది. దొరసానమ్మగారి కేకకు తృళ్ళిపడి బిళ్ళం గోడులా లేచి చీపురుకట్ట తీసుకొనేవాడు.

చద్ది అన్నం తిన్నాక, గొడ్ల విడిచిను పొలం తోలు కెళ్ళటం, సందె కచీటివేళ గొడ్లను మల్లేసుకొని ఇంటికి చేరడం రాత్రి బాగా పొద్దుపోయిందాకా చిన్న పనీ, పెద్ద పనీ చెయ్యడం, కునికిపాట్లు పడుతూ ఇంత తిని వరిగడ్డి వెచ్చ

దనంలో నిద్రపోవడం, తెల్లవారుజామున నాలుగు గంటలకే
 ఆ లంకంత ఇల్లు చిమ్మడానికి చీపురు చేతిలోకి తీసుకోవడం.—
 ఇదీ భూస్వామి భూషయ్యగారింట్లో పన్నెండేళ్ళ యాదగిరి
 చైనందిన కార్యక్రమం. రామిగాడిమీద కొండంత ఆశ
 పెట్టుకొని పోచయ్య భూషయ్యగారి పనిలో రెక్కలు
 ముక్కలు చేసుకొంటూ గడుపుకొచ్చాడు.

పండగ నాలుగురోజు లుందనగానే తండ్రిని మందు
 సామాను కొనమని మారాము చేశాడు. పోచయ్య పండుగ
 రోజు సాయంకాలం ఓ పాతిక తాటాకు టపాకాయలు కొని
 ఇచ్చాడు. భూషయ్యగారు తన పిల్లలకు తెచ్చిన మందు
 సామాన్లలో ఒకటో రెండో యాదగిరికి ఇస్తాడని పోచయ్యకు
 తెలుసు. అయినా తన సంతృప్తికోసం రెండురోజులు పుగాకు
 కాడ కొనకుండా తాటాకు టపాకాయలు కొన్నాడు.

అయ్య తెచ్చిన టపాకాయలు లాగు జేబులో పెట్టు
 కుని ఉత్సాహంతో గంతులు వేశాడు. అప్పుడొకటి, అప్పు
 డొకటి సాయంత్రం ఆరునుంచే టపటప మోగించసాగాడు.

చీకటి పడింది.

భూషయ్యగారి దివ్యభవనం దీపాలతో వెలిగిపోతున్నది.
 అతని పిల్లలు మందుసామాగ్రి కాలుస్తున్నారు. యాదగిరి
 చిన్నబ్బాయి, చిన్నమ్మాయి పక్కనే చేరి మతాబులు
 కాలుస్తుంటే వాళ్ళకు ఉత్సాహాన్నిస్తూ, తనే కాలుస్తున్నట్టు
 ఆనందపడిపోతున్నాడు,

విష్ణుచక్రం తిరుగుతుంటే వాడి కళ్ళు కూడా ఆనందంతో అలాగే తిరిగేవి. పువ్వాత్తులు కాలుస్తుంటే 'భలే! భలేగా కాలుతుంది బుల్లి అమ్మాయిగోరూ' అంటున్నాడు.

పోచయ్య దూరంగా కూర్చుని కొడుకు గంతులు చూస్తూ సంతృప్తిగా నవ్వుకుంటున్నాడు.

“నాన్నోయ్! యాటంబాంబు కాలబోతున్నాను” అంటూ భూషయ్యగారి పెద్దబ్బాయి దానికి భయం భయంగా నిప్పు అంటించి దూరంగా పరుగెత్తుకొచ్చి నిల్చున్నాడు. యాదగిరి రెండు చేతులతో చెవులు మూసుకొని కుతూహలంగా చూస్తున్నాడు. చెవులమీద ఉన్న శేతుల్ని మధ్య మధ్య తీస్తున్నాడు.

ఎంత సేపటికీ ఆటంబాంబు వేలలేదు.

ఆటంబాంబు దగ్గరకు వెళ్ళబోతున్న పెద్ద కొడుకుని “ఒరేయ్! నువ్వెళ్ళకు?” అని చెయ్యి పట్టుకొని వెనక్కు లాగింది భ్రమరాంబ.

“ఒరేయ్ యాదా! నువ్వెళ్ళి చూడరా!” అన్నాడు ఈజ్చెర్లొ కూర్చొని చుట్ట కాలుస్తూ భూషయ్య.

యాదగిరి ఒక్క గంతులో దాని దగ్గరకు వెళ్ళి ముఖం వంచి ఊదబోయాడు-

“ఢాం! ఢాం!” భూషయ్యగారి మేడ ప్రతిధ్వనించింది.

యాదగిరి కెప్పున కేకవేసి విరుచుకుని పడిపోయాడు. పేలిపోయిన బాంబు తాలూకు పెంకులూ, ముక్కలూ చెల్లా చెదురుగా పడి ఉన్నాయి. యాదగిరి జేబులోనుంచి మిగిలిన తాటాకు టపాకాయలు తొంగి చూస్తున్నాయి.

అందరూ యాదగిరిచుట్టూ చేరారు.

కోడెకు ఉలవలు పెడుతున్న పోచయ్య ఒక్కసారిగా పరుగుతీశాడు. పిచ్చిగా అరుస్తూ స్పృహ తప్పి పడి ఉన్న కొడుకుని రెండు చేతులతో తీసుకున్నాడు. తూషయ్యగారు డాక్టర్లు పిలిపించారు. యాదగిరి కను రెప్పలు కాలి పోయాయి. ముఖం అంతా బొబ్బలతో భయంకరంగా ఉన్నది. మూడు రోజులు యాదగిరి మూసిన కన్నెర కుండా పడి ఉన్నాడు. నిద్రాహారాలు మాని పోచయ్య కొడుకునే కనిపెట్టుకొని కూర్చున్నాడు. యాదగిరికి కొంచెం స్పృహ వచ్చినప్పుడల్లా “అయ్యా! నా టపాకాయలు ఏవే!” అని అడిగేవాడు కళ్ళు తెగవకుండానే.

యజమానురాలి ఓ దార్పణులు, డాక్టర్లు మందులూ పోచయ్య గుండె మంటను ఆర్పలేకపోయాయి. నాలుగో రోజు యాదగిరి పన్నెండేళ్ళ వయసులోనే జీవితాన్ని విడిచి వెళ్ళిపోయాడు. పోచయ్య గుండెలోని ఆ ఒక్క దీపం ఆరి పోయింది. అతని చేతుల్లోనే కొడుకు శాశ్వతంగా కళ్ళు మూశాడు.

పోచయ్య భూషయ్యగారి ఇంటిని వదిలేసి విళ్ళి పోవాలనుకున్నాడు. కాని వెళ్ళలేక పోయాడు. తన కొడుకు తిరిగినచోటు అది. ఒకప్పుడు తన బిడ్డ భవిష్యత్తు గురించి అక్కడే ఎన్నో కలలు కన్నాడు.

పోచయ్యను యజమానీ, అతని భార్య సానుభూతితో ఆదరించారు.

యాదగిరి తిరిగిన ఆ నేల. వాడు ఊడ్చి ఎత్తిన ఆ ఇల్లు, వాడు పడుకొన్నచోటు, వాడు అన్నం తిన్న గిన్నె, గొడ్లను కాయటానికి ఉపయోగించిన చిన్న కర్ర— చూస్తుంటే పోచయ్యకు కళ్ళల్లో కొడుకు తిరుగుతున్నట్టే అనిపించేది.

యాదగిరి పోయాక, ఒక సంవత్సరం—పన్నెండు నెలల— మూడువందల అరవై రోజులు—ఎలా గడిచాయో పోచయ్యకే తెలియాలి! ఈ రోజులన్నీ ఎంత చీకట్లో గడిపాడో వెలగు ఆరిపోయిన అతని కళ్ళకే తెలియాలి! యంత్రంలా అన్ని పనులూ చేసుకు పోతునే ఉన్నాడు.

భూషయ్యగారు ఈ ఒక్క సంవత్సరంలోనే షరో ఐదెకరాల మాగాణి, రెండెకరాల గరువు కొన్నాడు. అతని భార్య మరో పిల్లను కన్నది. దానికిప్పుడు ఆరు నెలలు.

యాదగిరి స్థానాన్ని నరసిమ్మ ఆక్రమించాడు. నరసిమ్మకు పదమూడో ఏడు నిండబోతున్నది.

ఇప్పుడు నరసిమ్మ భూషయ్యగారి చిన్న జీతగాడు.

“ ఒరేయ్ చిన్నోడా నువ్వాగరా !” చిచ్చబుడ్డి దగ్గరకు వెళ్ళబోతున్న చిన్న కొడుకుని వారించింది భ్రమరాంబ.

“ ఒరేయ్ నరిసిగా, అదేందో నువ్వు చూడరా !” నోటిలో ఉన్న చుట్టను తీసి చిన జీ త గా డి తో అన్నాడు యజమాని భూషయ్య.

అంతే! నరసిమ్మ చేతులో కాలక ఇబ్బంది పెడుతున్న తాటాకు టపాకాయల్ని దూరంగా విసిరికొట్టాడు. తను చిచ్చబుడ్డి వెలిగించబోతున్నాడు. ఉత్సాహంగా జారి పోతున్న లాగును పైకి గుంజుకుంటూ, రయ్యిన చిచ్చబుడ్డి దగ్గరకు వచ్చి చిచ్చబుడ్డి ముందు కూర్చున్నాడు.

పోచయ్య అంతకంటే వేగంగా అక్కడికి వచ్చాడు. చిచ్చబుడ్డి మీదకు వంగి ఊదబోతున్న నరసిమ్మను ఒక్క తోపు తోసి తను కూర్చున్నాడు.

“పోచయ్యా నువ్వూరుకో! నువ్వూరుకో! పెద్దాడివి నువ్వేం అవస్థ పడతావ్!” భ్రమరాంబ మాటలు పూర్తి కాలేదు ఇంకా.

పోచయ్య చిచ్చబుడ్డిమీద ముఖంపెట్టి గట్టిగా ఊదాడు.

బుస్సున లేచింది చిచ్చబుడ్డి!

ఆ మంటల్లో, నిప్పుల వర్షంలో, పోచయ్య కళ్ళు
అగ్నిగోళాల్లా ఓసారి మెరిసి మూసుకుపోయినై.

ఆ చిచ్చు మంటల్లో పోచయ్య బట్టలతోపాటు శరీరం
భగ్గుమన్నది.

సంవత్సరం కాలంగా పోచయ్య గుండెల్లో ఆరకుండా
దహిస్తున్న ఆ మంట ఆరిపోయింది.

అతని గుండె చిచ్చు శాశ్వతంగా ఆరిపోయింది.

భూషయ్యగారి దివ్య భవనం మీద నేలకు ఒరిగిపోతున్న
పోచయ్య భౌతిక దేహం తాలూకు నీడలు వ్యాపించాయి.

0 0 0